

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ದಶಾವತಾರಸ್ತುಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ದಶಾವತಾರಸ್ತಬಕಃ ||

ದಶಸ್ವಪ್ಯವತಾರೇಷು ದೇವೋ ಯದ್ರೂಪ ಸಂಪ್ಲವಾತ್ |
ಸಾಧಯಾಮಾಸ ಕಾರ್ಯಾಣಿ ಸತಾಂ ತಸ್ಯೈ ಶ್ರಿಯೈ ನಮಃ || ೧ ||

ದೇವಿ ತ್ವದಾಲಬ್ಧದಯಾರಸೇನ
ದೇವೇನ ಮಾತ್ಸ್ಯಂ ವಪುರಾಶ್ರಿತೇನ |
ಆಶ್ಚರ್ಯಮಷ್ಟಶ್ರುತಿರಪ್ಯನಷ್ಟ
ಶ್ರುತಿತ್ವಮಾಪದ್ಯತ ಪದ್ಮಜನ್ಮಾ || ೨ ||

ಭೂಯಿಷ್ಯಾಂ ತವ ದೃಷ್ಟಿರೇವ ಕಮಲೇ ಭೂತಿಂ ಚಿರಾತ್ ಪ್ರೋಷಿತಾಂ
ಭೂಯೋಽಪ್ಯಾನಯತಿ ಕ್ಷಣಾದಿತಿ ನೃಣಾಂ ವ್ಯಕ್ತಂ ಘೃಣಾವಾರಿಧಿಃ |
ದೇವಸ್ತಾವಕದೃಷ್ಟಿರೂಪಮನಘಂ ಮೀನಾವತಾರೇ ವಹರ್
ಧಾತ್ರೇಽದತ್ತ ಸತಾಂ ಶ್ರಿಯಂ ಶ್ರುತಿಮಯೀಂ ದೈತ್ಯಾಪನೀತಾಂ ಪುನಃ || ೩ ||

ಸಾ ಹಿ ಶ್ರೀರಮೃತಾ ಸತಾಮಿತಿ ನನು ತ್ವನ್ನಾಮಧೇಯಾಶ್ರಯಾತ್
ತ್ವದ್ಧಾಸ್ಯಂ ಭಜತಿ ಶ್ರುತಿಃ ಸ್ವಯಮಿತಿ ಪ್ರಾಪ್ತಾದರಃ ಶ್ರೀಧರಃ |
ತಾಂ ಮಗ್ನಾಂ ಪುನರುದ್ಧರಣ್ ಜಲನಿಧೌ ತಾಪಾರ್ಣವಾದುದ್ಧರೇತ್
ತ್ವದ್ಧಾಸ್ಯೈಕಧರ್ನಾನ್ ಜನಾನಿತಿ ರಮೇ ಧೈರ್ಯಂ ಚರೀಕರ್ತಿ ನಃ || ೪ ||

ದೇವೋ ದೇವಿ ತ್ವಯ್ಯಸೌ ದಾನವಾನಾಂ
ಹಂತಾ ಹಂತಾಮಂದರಾಗಂ ದಧೌ ಯಃ |
ಧರ್ಮಂ ಕೌರ್ಮಂ ಧಾರಯಂಸ್ತ್ವತ್ಸಹಾಯೋ
ಮಾತಃ ಸೋಽಯಂ ಮಂದರಾಗಂ ದಧಾತಿ || ೫ ||

ಉರಸಿ ಸರಸಿಜಾಲಯೇ ವಹಂಸ್ತ್ವಾಂ
ಶಿರಸಿ ದಿಧೀರ್ಷುರಿಲಾಂ ತ್ವದಂಶಭೂತಾಂ |

ಸ್ವಯಮಯಮಚಿರಾತ್ ಪರಾಹತಾರಿಃ

ಸ ಹರಿರುವಾಹ ವರಾಹದಿವ್ಯದೇಹಂ || ೬ ||

ದೈತೇಯೇನ ಬಲಾತ್ ಪಯೋಧಿಜಠರಂ ದೇವೀ ಮಹೀ ಪ್ರಾಪಿತಾ

ಮಾತಸ್ತೇ ಸ್ವಸೃಭಾವಮೇವ ಯದಗಾದೇಕೋದರಸ್ಥಾನತಃ |

ತಸ್ಮಾದೇವ ಕೃತಾದರೇಣ ತರಸಾ ದಾಮೋದರೇಣ ಸ್ವಯಂ

ದಧ್ರೇಽಸೌ ಕುಹನಾವರಾಹವಪುಷಾ ದೇವೇನ ದಂಷ್ಟ್ರಾಂಚಲೇ || ೭ ||

ಪದ್ಮೇ ಚಕ್ರಭೃತೋ ನೃಸಿಂಹವಪುಷಃ ಪ್ರಹ್ಲಾದಸಂಕ್ಲೇಶನ-

ಕ್ರೂರಾಪುಣ್ಯ ಹಿರಣ್ಯದೇಹದಲನಾ ವೇಲಾತಿವೇಲೋದಯಃ |

ರೋಷಾಗ್ನಿಃ ಶಮಿತಸ್ತ್ವಯಾ ಬತ ಪಯೋರಾಶ್ಯೇಕಶೋಷೋಽಪಿ ತತ್

ಪುತ್ವಾ ಶಕ್ತಿರುದೇತಿ ಕಾರಣಗತಾ ಪ್ರಾಯೇಣ ಕಾರ್ಯೇಷ್ಟಪಿ || ೮ ||

ಶರಣ್ಯಭೂತಾಂ ಶ್ರುತಿರಿಂದಿರೇ ಯಾಂ

ಹಿರಣ್ಯವರ್ಣಾಂ ಹರಿಣೀಮಭಾಣೀತ್ |

ಸಾ ದಿವ್ಯಸಿಂಹಸ್ಯ ಹಿರಣ್ಯಭೇತ್ತುಃ

ನಿಃಶಂಕಮಂಕೇ ರಮಸೇ ಕಥಂ ತ್ವಂ || ೯ ||

ಅವನಮೇವ ಸದಾ ಕಲರ್ಯ ಗಜ-

ವ್ಯಸನ ಭಂಗಕೃದದ್ಭುತಕೇಸರೀ |

ಹರಿಣಲಕ್ಷಣದೃಷ್ಟಿರಯಂ ತ್ವಯಾ-

ಽಪ್ಯಬಲಯಾಂಬ ಗುಣೇನ ವಶೀಕೃತಃ || ೧೦ ||

ಹರ್ಯಕ್ಷೋಽಯಂ ಹರಿರಿತಿ ವಚಸ್ತ್ವಯ್ಯ ನಾಭೂತಪೂರ್ವಂ

ನ ಪ್ರಹ್ಲಾದೋಪಚಯಕರತಾ ನೋ ಹಿರಣ್ಯಾಂಗದತ್ವಂ |

ತಸ್ಮಾದಸ್ಮಜ್ಜನನಿ ಪರಮಂ ವಿಸ್ಮಯಂ ತೇ ವಿಧಾತುಂ

ನಾಥೋಽಪೂರ್ವಂ ಕಿಮಿಹ ಜಗೃಹೇ ನಾರಸಿಂಹಂ ಶರೀರಂ || ೧೧ ||

ತತ್ತಾದೃಕ್ಷಹಿರಣ್ಯದಾನನಿರತೌ ಭಕ್ತಾಭಿರಕ್ಷಾಕೃತೇ

ಸತ್ಕೀರ್ತಿಂ ಹರಿತಾಂ ಮುಖೇ ಖಿಲಜನತ್ರಾಸಾವಹಾಮಾಶ್ರಿತೌ |

ಕಿಂಚೋದಂಚದನೇಕಪಾಪಹರಣ ಕ್ರೀಡೋಚಿತಾಲೋಕನೌ

ದೇವಿ ಸ್ತೌಮಿ ಮಿಥಃ ಸಮಾನಚರಿತೌ ದಿವ್ಯೌ ಯುವಾಂ ದಂಪತೀ || ೧೨ ||

ವಕ್ಷ್ಯಸ್ಥಾಮಪಿ ವರ್ಣಿತಾನುಸ್ಮೃತಯೇ ಕೃಷ್ಣಾಜಿನೇನಾವೃಣೋತ್

ದೇವಸ್ತಾ ಮಿತಿ ವರ್ಣಯಂತಿ ಕತಿಚಿದ್ ಬ್ರೂಮೋ ವಯಂ ತ್ವಿಂದಿರೇ |

ಭವ್ಯಂ ವಾಮನರೂಪಮೇತ್ಯ ಭಗವಾನ್ ಭಾಗ್ಯಂ ಹರಿಷ್ಯನ್ ಬಲೇಃ

ಏನಂ ಕರ್ತುಮಗೋಚರಂ ಶುಭಪುಷಾಂ ತ್ವದ್ವೀಕ್ಷಿತಾನಾಮಿತಿ || ೧೩ ||

ವರ್ಣಿತ್ವಮರ್ಣವಸುತೇ ವಹತಾಪಿ ಗೂಢಂ

ವಕ್ಷ್ಯಸ್ತುತೇ ಹಿ ನ ಧೃತಾ ವನಮಾಲಿನಾ ಚೇತ್ |

ಕಸ್ಮಿಣಿ ದಾಸ್ಯತಿ ಪದಾನ್ಯಪಿ ಯಾಚತೇಽಸ್ಮೈ

ಕಸ್ಮಾಜ್ಜಗತ್ತ್ರ ಯತಯಾ ಚ ವಿವೃದ್ಧಿರೇಷಾಂ || ೧೪ ||

ದೈತ್ಯಾದೇತ್ಯ ಹಿ ಕುಪ್ರತಿಗ್ರಹಮಹೋ ವೃದ್ಧ್ಯಾ ಚ ಪುಷ್ಣಂಸ್ತನುಂ

ಗೋತ್ರಘ್ನಾವರಜೋ ಮೃಷಾವಟುರಧಃ ಪಾತಂ ಚ ದಾತುರ್ದೀಶಃ |

ವಾಮಾಕಾರಮಗಾದಘಾವಲಿಹೃತೋ ಹೃದ್ಯಂಬ ತೇ ಧಾರಣಾತ್

ಧಾತ್ರಾ ಸಂಜಗೃಹೇ ತದಸ್ಯ ಶಿವತಾ ಸಂಪಾದಕಂ ಪಾದಕಂ || ೧೫ ||

ವಾಸಸ್ತೇ ಕ್ವ ವಟೋ ಗುಹಾಸ್ವಶನಮಪ್ಯಾಕಾಂಕ್ಷಿತಂ ತೇ ಘನಂ

ಮಾಂ ಚಾನೀಹ್ಯಘನಾಶನಾದರಮಯೇ ಕಿಂ ತೇ ವಿವಾಹೇ ಸ್ಪೃಹಾ |

ಮಾ ಸ್ಮಿ ಮೇ ದಿಶ ಗಾಂ ಪದತ್ರಯಮಿತಾಂ ಲೋಕತ್ರಯೀ ಸಾ ಮಮೇ-

ತ್ಯುಕ್ತಿದಿವ್ಯವಟೋರ್ನಿಶಮ್ಯ ತದುರಸ್ಯಂಬ ತ್ವಯಾ ಸಿಷ್ಮಿಯೇ || ೧೬ ||

ಶ್ರೀಮಾನ್ನಿಃಸ್ವ ಇವೈಷ ವಾಮನತನುಃ ಪ್ರತ್ಯಗ್ರಹೀದ್ಗಾಂ ಕ್ರತಾ-

ವಿತ್ಥಂ ದುಗ್ಧಪಯೋಧಿಜೇ ತವ ಪರೀಹಾಸೋಕ್ತಿಭಿವ್ರಾಳಿತಃ |

ಅಂಶೇನಾರ್ಪಿತಸನ್ನಿಧಿಭೃಗುಪತೌ ಪೂರ್ವಾವತಾರಾರ್ಜಿತಾಂ

ತಾಮೇನಾಂ ಪುನರಧ್ವರೇ ಸ ಭಗವಾನ್ನೂನಂ ದದಾವೃತ್ತಿಜೇ || ೧೭ ||

ಬಾಹಾಕಲ್ಪೇ ಭೃಗುಕುಲಪತೇರ್ವಜ್ರಕಲ್ಪೇ ಕುಠಾರೇ

ಸಂಗ್ರಾಮೇಷು ತ್ರಿಯುಗಸಖಿ ತೇ ಸನ್ನಿಧಾನಂ ಭಜಂತ್ಯಾಃ |

ಕ್ರೋಧೋನೈಷ ಕ್ಷಪಿತವಿಮತ ಕ್ಷೋಣಿಪಶ್ರೇಣಿಲಕ್ಷಂ

ಗ್ರೀವೋತ್ಥಾಸ್ತುಗ್ಭುಸ್ತುಣಮಸ್ತುಣಂ ಗಾತ್ರಮತ್ಯರ್ಥಶೋಣಂ || ೧೮ ||

ಬಿಭ್ರಾಣೇ ಸ್ವಧಿತಿಂ ಸಮಿದ್ಧರಣತೋ ಮನ್ಯುಪ್ರಪೋಷಕ್ಷಮಂ

ಲೋಕೇಶಾಸ್ತ್ರವಿಚಕ್ಷಣೇ ನೃಪಕುಲೇ ಜ್ಯಾಕರ್ಮಸಂಸ್ಥಾಕರೇ |

ಭೇಜಾತೇ ನನು ದುರ್ಘಟಾರ್ಥಘಟಿನಿ ತ್ವದ್ವೀಕ್ಷಣಾದ್ಭಾಗವೇ

ಸಾಮಾನಾಧಿಕರಣ್ಯಮರ್ಣವಸುತೇ ಬ್ರಾಹ್ಮಣ್ಯರಾಜನ್ಯತೇ || ೧೯ ||

ಪಂಚಾಸ್ಯತ್ವಜುಷಾ ಪುರಾ ಭಗವತಾ ಯೋಽಸೌ ಹಿರಣ್ಯಾಸುರಃ

ಪಂಚತ್ವಂ ಗಮಿತಃ ಸ ಏವ ಜನನಿ ಸ್ವರ್ಧಾಭಿವೃದ್ಧಾಗ್ರಹಃ |

ಭೂತ್ವಾ ತದ್ವಿಗುಣಾನನೋ ಜಿತಜಗದ್ಭಯಸ್ತ್ವದಾಗೋಽಗ್ನಿನಾ

ದಗ್ಧೋ ಹಂತ ಚತುರ್ಮುಖಾಸ್ತು ನಿಹತೋಽಪ್ಯೇಕಾನನಸ್ಯ ಪ್ರಭೋಃ || ೨೦ ||

ಸಪ್ತಾಶ್ವಾನ್ವಯಶಾಲಿನಾ ದಶರಥಪ್ರಾಪ್ತೋದಯೇನಾಪಿ ತೇ

ನೇತ್ರಾಪತ್ತಿವಿವರ್ಜಿತೇನ ಕಮಲೇ ಮುಕ್ತದ್ವಿಪೇಂದ್ರೇಣ ಚ |

ನಿಸ್ಸಂಖ್ಯಾಶ್ವಕುಲೋ ರಥಾಯುತಯುತೋ ನಿಃಸೀಮಪತ್ತಿಚ್ಛಟಃ

ತ್ವದ್ಧೋಹಾದಗಣೇಯ ಕುಂಜರಗಣೋಽಪ್ಯಸ್ತೋ ರಣೇ ರಾವಣಃ || ೨೧ ||

ರಘುವರಕೃತಶಂಕಾಭಂಗದಂಭೇನ ಲಂಕಾ-

ಽಽಮಿಷಭುಗಶುಚಿಸದ್ಮಾಸ್ವಾದನೈಃ ಕೃಷ್ಣವರ್ತ್ಮಾ |

ಅಶುಚಿರಿಹ ಭವತ್ಯಾ ಪಾವಿತೋ ದೇವಿ ಸತ್ಯಾ

ಸ ವಹತಿ ಶುಚಿಸಂಜ್ಞಾಂ ತದ್ವದಂತ್ಯನ್ಯಥಾಽಜ್ಞಾಃ || ೨೨ ||

ಅಖಂಡಂ ಕೋದಂಡಂ ಪ್ರಭುರದಲಯತ್ ಖಂಡಪರಶೋಃ

ಅಗೃಹ್ಣಾದ್ರಾಮಸ್ಯ ಪ್ರಸಭಮಪಿ ಚಾಖಂಡಪರಶೋಃ |

ಅಬಧ್ನಾದಪ್ಯಂಭೋ ನಿಧಿಮಥ ದಶಗ್ರೀವಮವಧೀತ್

ಮಹಾಶ್ಚರ್ಯಾಶ್ಚರ್ಯಾಸ್ತ್ವಯಿ ಕೃತಧಿಯೋಽಸ್ಯಾಂಬ ಸುಕರಾಃ || ೨೩ ||

ಸಂಕಲ್ಪತಸ್ತವ ಸಮೀರಸುತೇ ಹಿ ಸೀತೇ

ಶೀತೋ ಬಭೂವ ದಹನಶ್ಚಿರಮೇಧಮಾನಃ |

ಮಾತರ್ಜಗದ್ ಭ್ರಮನಿವೃತ್ತಿಕೃತೇ ವಿಶಂತ್ಯಾಂ
ಶೀತಃ ಕುತಃ ಸ ನ ಭವೇತ್ಕ್ಷಯಿ ದೇವಿ ಸಾಕ್ಷಾತ್ || ೨೪ ||

ನೀಲಾಂಬರೋ ಹಲಧರೋ ನನುಹಂತ ಭಾಸ್ವತ್-
ಭೂಭೇದನೈಕರಸಿಕಃ ಶುಭಶಾಲಿವೃತ್ತಿಃ |
ಶ್ಯಾಮಾಕಲಾಭರತ ಏಷ ವಿವೃದ್ಧಮೋಹೋ
ಭೋಗೀ ಬಭೂವ ಭುವನಾಂಬ ತವ ಪ್ರಸಾದಾತ್ || ೨೫ ||

ಶ್ಯಾಮಾ ತ್ವಮಂಬ ದಯಿತಶ್ಚ ತವೈವ ಕೃಷ್ಣಃ
ಗಾಂಗೇಯಯೋಗಮುದಿತಃ ಸ ಚ ರುಕ್ಮಿಣೀ ತ್ವಂ |
ತ್ವಂ ಸ್ವಾದುವಾಕ್ ಸ ಚ ಯುವಾ ಮಧುರೋದಿತಶ್ರೀಃ
ದಾಂಪತ್ಯಮೇತದನುರೂಪಮತೋ ಮಿಥೋ ವಾಂ || ೨೬ ||

ರಾಮಾನುಷಂಗವಿಹೃತೌ ರಚಿತಾಭಿಲಾಷಂ
ಮಾತಸ್ತ್ರೀಲೋಚನಜಿತಂ ಭವತೀ ಮನೋಜ್ಞಂ |
ಪಿತ್ರಾ ಸಮಾನಗುಣಮಾತ್ಮಭುವಂ ಪ್ರಸೂಯ
ಪುಷ್ಪಾಯುಧಂ ಕಮಪಿ ರುಕ್ಮಿಣಿ ಲಬ್ಧಹರ್ಷಾಃ || ೨೭ ||

ಗಂಭೀರ ಭಾವಾಹಿಕೃತಾರ್ಥ ಕ್ಲೃಪ್ತ-
ಸಂಪನ್ನಟೀಕಾ ಶ್ರುತಿಮಂಜುಸೂಕ್ತಿಃ |
ಗೀತೇವ ಕೃಷ್ಣಾನನಸೌರಭಜ್ಞಾ
ಧ್ಯೇಯಾಽಸಿ ಮಾತಃ ಶುಭಯೋಗಭಾಜಾಂ || ೨೮ ||

ಘನಮಹಾ ನವನೀತಹೃದಾಶ್ರಿತ-
ವ್ರಜವಿಪತ್ತಿಹರಾ ಹರಿವಲ್ಲಭೇ |
ಪ್ರಬಲಭದ್ರವಿಕಾಸ ವಿಧಾಯಿನೀ
ತ್ವಮಯಸೇ ನಿಜವಲ್ಲಭತುಲ್ಯತಾಂ || ೨೯ ||

ಪ್ರಾಯೋಧ್ಯಾನಗರೀಯಸಾಂ ಸುಮನಸಾಂ ಮಾಯಾತಮಶ್ಚೇದಿನೀ
ತ್ವಂ ಕಾಂಚೀಮಧುರಾವಲಗ್ನಸರಣಿಃ ಕ್ಷೋಭಾದವಂತೀ ಜಗತ್ |

ಸಂಭೋಗೈಃ ಸ್ವದಸೇ ಸ್ಮ ದೇವಿ ಜಲಧೇರುದ್ವೀಚಿಕಾಶೀಕರೇ
ಸ್ವೈರಂ ದ್ವಾರವತೀಪುರೇ ವಿಹರತೇ ಕೃಷ್ಣಾಯ ತೃಷ್ಣಾಯತೈಃ || ೩೦ ||

ಮ್ಲೇಚ್ಛಾ ಭಯಾನಕರವಾನಪಿ ಮೂರ್ಛಯಿತ್ವಾ
ನಿರ್ವಾಪಯಿಷ್ಯತಿ ಕಲಿಂ ಹರಿರಧ್ವರಂ ಚ |
ಕಲ್ಕೀ ತಮಾಂಸಿ ಪರಿಪಾಸ್ಯತಿ ಭೂಸುರಾಂಶ್ಚ
ಪದ್ಮೇ ಭವದ್ವಚನಪಲ್ಲವಿತಾನುಕಂಪಃ || ೩೧ ||

ಮಲಿನಕಲಿಕಾಲೇಶೈಃ ಶಾಖಾಪರಿಕ್ಷಯದೂಷಿತೈಃ
ಅಪಗತಸದಾವೋದೈರತ್ರಾಸುಹೃದ್ಯವನೈವೃತೇ |
ಶಮಯಿತುಮನಾಃ ಶಾಖಿಗ್ಲಾನಿಂ ಭವಿಷ್ಯತಿ ಮಾಧವಃ
ಜಲನಿಧಿಭುವಾ ವೃದ್ಧಿಂ ಲಬ್ಧ್ವಾ ತ್ವಯಾ ಚ ಮಹಾವನೀ || ೩೨ ||

ವಾತವ್ರಾತ ಇವಾವಧೂತಕಲಿಕೋ ಮಾತರ್ಮಹಾರಣ್ಯವತ್
ಖಡ್ಗೇ ತಾಪಸವತ್ಕೃತಾರ್ಥ ಜನನಃ ಕಲ್ಕೀ ಮುಧೇ ದೇವಿ ತೇ |
ಅಮ್ಲೇಚ್ಛಾಂ ಸ್ವಯಮಾಚರಿಷ್ಯತಿ ಮಹೀಮಾಂದ್ರೀಯಜಿಹ್ವಾಮಿವ
ಸ್ವಾಮೀ ಸ ಶ್ರುತಿಮಾರ್ಗಗಾನಿಹ ಜನಾನ್ ಕರ್ತಾಥ ಶಬ್ದಾನಿವ || ೩೩ ||

ಮಾತ್ಸ್ಯಜ್ಯೋತಿಷಿ ಮಂದರಕ್ಷಣಪರೇಽನಂತೋಚ್ಚಹರ್ಷಾವಹೇ
ಹರ್ಯಾಸ್ಯಸ್ಪೃಶಿ ಚಾರುವರ್ಣಿನಿ ಕೃತಾಶೇಷಾಧಿಕೋಪಕ್ರಿಯೇ |
ಏಣಶ್ರೀಮುಷಿ ಕಾಮಪಾಲವಿಭವೇ ಕೃಷ್ಣೇ ಕಲಿಧ್ವಂಸನೇ
ದೇವಿ ತ್ವದ್ವಯಿತಾವತಾರದಶಕಂ ಧ್ಯಾಯಾಮ್ಯಪಾಂಗೇ ತವ || ೩೪ ||

ಕೃಷ್ಣಃ ಕೇಶೋ ದೃಗೇಷಾ ರುಷತನುರಧರೋ ಮಂದರಾಗಂ ಹಿ ಧತ್ತೇ
ಸೌಕರ್ಯಂ ದೋಷ್ಣ್ಯರೇಜೇ ಕಿಲ ಮುಖಹರಿತಾ ಮಧ್ಯಮಾತ್ತಾ ವಲಿಶ್ರೀಃ |
ರಾಮಾಗ್ನ್ಯತ್ವಂ ನಿತಂಬಃ ಪ್ರಥಯತಿ ಯಮುನಾದರ್ಪಹೃದ್ರೋಮವಲ್ಲೀ
ಧತ್ತೇ ಜಂಘಾಭಿರಾಮಶ್ರಿಯಮಿಹ ಕಲಿಹೃತ್ಪಾದಪದ್ಮಂ ತವ ಶ್ರೀಃ || ೩೫ ||

ವಿದಿತಗುಣಾಲಂಕರಣಂ
ವಿಚಿತ್ರ ರಚನಾ ವಿಚಕ್ಷಣ ಪ್ರೇಕ್ಷಂ |

ಕವಿಮಿವ ಕೃತದಶರೂಪಕಂ

ಅರವಿಂದಗೃಹೇಽಭಿನಂದಯಸಿ ಮುಕುಂದಂ || ೩೬ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ದಶಾವತಾರಸ್ತಬಕಃ ||